



Banda San Pawl

– L-Istorja 1970 - 1980

(Il-Hames Parti)

Taghrif miġbur minn Keith Muscat

Fil-Hames parti ta' l-artiklu se nitratta dak li għaddiet minnu l-Banda San Pawl fis-snin sebghin. Sfortunatament, mir-riċerka li għamilt fl-arkivji tal-Każin ma sibtx il-ktieb tal-Minuti tal-laqgħat li saru bejn l-1969 u l-1970, għalhekk hafna mill-informazzjoni ksibtha mill-korrispondenza u minn sorsi oħra.

Kumitat 1969 / 1970

Is-seduta Ġenerali biex jinhatar il-Kumitat għas-Snin 1969 / 1970 tlaqqgħet fit-30 ta' Marzu 1969. Peress li għal din il-laqgħa, la attenda il-President u lanqas il-Viċi President, inhatar bħala Chairman tal-laqgħa is-Sur B. Sammut. Il-Kaxxier qara r-rendikont finanzjarju fejn irrizulta li l-Każin kellhu L560.8s. Peress li ma kienx hemm nominazzjonijiet għal Kumitat, is-Sur A Agius issuggerixxa li jibqa' l-istess, però s-Sur B. Frendo rrimarka li ma setax ikun hemm nominazzjonijiet, għax is-segretarju ma' kienx hareġ il-formoli tan-nomini. Għalhekk kien hemm qbil li l-Kumitat jinhatar mill-membri tal-Kumitat preċedenti u minn dawk li kienu preżenti u wrew interess li jiffurmaw parti mill-Kumitat il-ġdid.

Il-persuni li ffurmaw il-Kumitat għas-snin 1969 / 1970 kienu dawn:

Dr J Attard Montaldo / Dr Mario Sant Cassia / Anthony Sant Cassia / P. Tanti / A. Agius / Spiro Grima / Carmel Camilleri / C Gatt / Em. Gauci / John Cassar / B. Frendo / E. Falzon / Z Muscat.

1970

Il-bidu tas-Snin Sebghin, insibu mill-korrispondenza, li Benny Frendo kien is-Segretarju tal-Kumitat, filwaqt li Marcell Agius kien il-Kaxxier. Dr J Attard Montalto baqa jokkupa l-kariga ta' President. Insibu li matul din is-sena il-Banda għamlet bosta servizzi, fosthom nhar id-29 ta' Marzu (Marċ tal-Lottu), 24 u 25 ta' Lulju (Festa ta' Marija Addollorata - San Pawl il-Bahar), u żewġ marċi f'Awwissu f'Burmarrad u l-Wardijja, għall-festi rispettivi tal-post. L-aħħar servizz tal-Banda għas-sena 1970 sar nhar il-21 ta' Settembru. Matul din is-sena thabbret il-mewt ta Paolo Tanti, li okkupa għal-diversi snin il-kariga ta' Assistent Surmast mal-Banda, fil-fatt huwa kien l-ewwel Assistent Surmast.

1971

Nhar it-18 ta' Jannar 1971, il-Knisja ddedikata lill-Qalb Bla Tebgha ta' Marija, f'Burmarrad giet elevata għall-Parroċċa, il-Banda San Pawl tat is-sehem tagħha fiċ-ċelebrazzjonijiet li

saru. Nhar il-31 ta' Marzu 1971, żar il-Każin il-Gvernatur ta' Malta Sir Maurice Dorman, kif ukoll l-Arċisqof Mons. Mikiel Gonzi.

Għal festa ta' dik is-sena, li giet iċċelebrata bejn l-24 u s-26 ta' Lulju, barra l-Banda San Pawl, ipparteċipaw żewġ baned barranin. Dawn kienu l-Banda San Ġużepp ta' Ghajnsielem (Ghawdex), li ghamlet marċ u programm fuq il-parapett tas-Sorijiet Franġiskani (25/7/71) u l-Banda La Vittoria tal-Mellieha. Il-Banda San Pawl ghamlet ukoll is-solitu servizzi tagħha f'Burmarrad u l-Wardija. Is-Sur Joseph Schembri nghata l-Bottegin tal-Każin f'kuntratt li jkopri l-perjodu ta' sena u li beda fl-10 ta' Awissu 1971.

1972

Nhar id-29 ta' Jannar 1972 ghamlet zjara fil-Każin, l-Onor. A. Barbara, li kienet qed iżżur il-lokalità biex tinawgura l-Każin tas-Sirens Football Club, li jinstab propju bieb ma' bieb mall-Każin tal-Banda San Pawl.

1973

Fil-15 ta' Frar 1973 is-Sur Michael Rapinett ha l-bottegin minghand is-Sur Schembri.

Nhar l-20 ta' Mejju 1973 saret il-Laqgħa Ġenerali biex jiġi fformat il-Kumitat. Mill-Minuti ta' din il-laqgħa laqatni hafna l-fatt li dak iż-żmien il-Banda kellha numru konsiderevoli ta' allievi fl-iskola tal-mużika, fosthom 33 nisa. Fl-1973 kien inxtara *snooker* għall-każin.

Il-persuni li fformaw il-Kumitat għas-sentejn ta' wara kienu kif ġej :

- In-Nobbli Dr J Attard Montalto (President)
- Benjamin Frendo (Segretarju)
- Louis Cutajar (Kaxxier)
- Chev. Carm. Sandro Calleja D.B.SS., F.Inst.D. (Rappreżentant tal-Banda fil-Malta Band Clubs Association)
- Dr. Mario Sant Cassia MD
- J. Calleja
- Pascal Sammut
- Marcel Agius

Bhala Presidenti Onorarji tal-Każin inhatru dawn is-Sinjuri :

- Il-W.R. Patri Ġann Franġisk Grima OFM Conv. (Fundatur tal-Banda)
- In-Nobbli A. Apap Bologna.
- L-Onor. Lawrence Gatt A & CE
- In-Nobbli Kav. Baruni. De Piro D'Amico Inguanez
- Is-Sur Carm Lino Spiteri BE & A
- Is-Sur Joseph Bugeja

Fil-festa ta' din is-sena, li giet iċċelebrata bejn is-27 u d-29 ta' Lulju, flimkien mal-Banda San Pawl, hadu sehem il-Banda La Vittoria tal-Mellieha u l-Banda Sant Elena ta' Birkirkara. Fis-7 ta' Ottubru 1973, il-Bottegin reġa' għadda għand is-Sur Joseph Schembri.

1974

Fl-1974 Patri Samuel Chetcuti OFM Conv. inhatar Kappillan tal-Parroċċa ta' Marija Addolorata minflok Patri Serafin Galea. Il-Banda San Pawl ippareċipat fil-korteo li kien

sar għall-okkażjoni.

Fil-10 ta' Jannar, is-Sur Louis Cutajar hass li kellu jirreżenja mill-Kariga ta' Kaxxier minhabba raġunijiet ta' sahha. Din id-dimissjoni giet aċċettata b'dispaċir mill-Kumitat, li rringrazzja lis-Sur Cutajar għax-xogħol siewi li kien għamel matul is-snin.

Il-festa ta' dik is-sena habtet bejn is-27 u d-29 ta' Lulju u bhala Banda mistiedna kien hemm l-Imperial tal-Mellieha. Nhar it-13 ta' Ottubru 1974, Patri R. Gauci OFM. Conv. inhatar bhala Direttur Spiritwali tal-Każin Banda San Pawl.

1975

Fil-1975, fil-Knisja Parrokkjali kien għaddej ix-xogħol ta' tkabbir. Punt iehor ta' min isemmi għal dik is-sena kienet it-twaqqif tal-Parroċċa ddedikata lill-San Ġużepp Haddiem fil-Manikata, li kienet it-tieni Parroċċa li harġet minn dik ta' San Pawl il-Bahar.

Il-Banda San Pawl ipparteċipat fil-festa li habtet bejn il-25 u s-27 ta' Lulju, kif ukoll daqqet marċi funebri waqt il-purċissjoni bil-vara devota tad-Duluri li saret ġimgha qabel il-Ġimgha l-Kbira. Il-Banda San Pawl ma' kienitx takkompanja l-vara, iżda tibqa ddoqq fit-triq ta' maġenb il-Każin. Din it-tradizzjoni damet fis-sehh għall-bosta snin.

1976

F'Settembru ta' din is-sena tlest t-tkabbir tal-Knisja Parrokkjali minn ġewwa. Ma' tantx sibt informazzjoni fuq l-andament tal-Każin għall dik is-sena, għajr li l-Banda wettqet is-servizzi f'San Pawl il-Bahar, f'Burmarrad u l-Wardija. F'dik is-sena nhadem bank ġdid tal-injam għall-bottegin.

1977

F'Mejju saret il-Laqqha Ġenerali u nhatar il-Kumitat il-ġdid :

- In-Nobbli Dr J Attard Montalto (President)
- Benjamin Frendo (Segretarju)
- Chev. Carm. Sandro Calleja D.B.SS., F.Inst.D.
- Dr. Mario Sant Cassia MD
- Dr. M Gialanze
- Dr. Bonavia
- C. Camilleri
- Spiru Grima
- C. Farrugia
- E. Gauci
- Marcel Agius

Bhala Presidenti Onorarji tal-Każin inhataru dawn is-Sinjuri :

- Il-W.R. Patri Ġann Franġisk Grima OFM Conv. (Fundatur tal-Banda)
- In-Nobbli A. Apap Bologna.
- L-Onor. Lawrence Gatt A & CE
- In-Nobbli Kav. Baruni. De Piro D'Amico Inguanez
- Hon. Carm Lino Spiteri BE & A
- Is-Sur Joseph Bugeja
- Hon. Freddie Micallef MP (mis-16 ta' Lulju 1977)

Nhar l-1 ta' Lulju is-Sur Mike Mifsud ha l-bottegin għall-sentejn.

Fil-laqgħa tal-5 ta' Ġunju 1977 sar xi ċaqliq fil-Karigi tal-Kumitat. Insibu li s-Sur F. Bristow inhatar bħala Membru u nġhata l-inkarigu ta' Segretarju, minflok Ben Frendo li beda jokkupa l-kariga ta' teżorier. Nhar l-14 ta' Lulju, is-Sur Carmelo Camilleri inhatar bħala rappreżentant tal-Każin fil-Malta Band Clubs Association.

Il-jum ta' 10 ta' Lulju 1977 ġab miegħu nicket kbir, minhabba li dak inhar thabbret il-mewt tal-mahbub Patri Ġann Franġisk Grima OFM Conv., Fundatur, President Onorarju għall-Ghomru u benefattur tal-Każin Banda San Pawl. Il-Provinċja tal-Franġiskani ddeċidew li l-funeral isir fil-Knisja tagħhom fil-Belt Valletta, minhabba n-numru kbir ta' koncelebranti (62) li kienu se jieħdu sehem, pero d-difna saret fiċ-ċimiterju ta' San Pawl il-Baħar. Il-Kumitat wera' x-xewqa li jipparteċipa b'mod uffċjali f'dan il-funeral u saret talba li l-fdalijiet ta' Patri Grima jinġiebu l-Każin tal-Banda wara l-quddiesa u wara jiġi akkumpanjat mill-banda saċ-ċimiterju. L-ebda' minn dawn it-talbiet ma' ġew milqugħa u l-Kumitat hassu ferm offiż. Il-Kumitat wera d-dispjaċir tiegħu f'korrispondenza li għaddiet bejn il-Każin u l-Provinċjal tal-Patrijiet Franġiskani u l-kopji ta' din il-korrispondenza ntbġhatet il-Kurja Arċiveskovili.

Nhar it-22 ta' Awissu 1977, Mro Salvino Vella li serva ta' Surmast Direttur bejn l-1950 u l-1967, inhatar bħala Surmast Onorarju.

Il-Kumitat, immexxi minn Nobbli Dr J Attard Montalto, hass li kellha ssir xi haġa fil-Każin biex tibqa mfakkra l-memorja ta' Patri Ġann Franġisk Grima OFM Conv. u ġie deċiż li jisir bust. Il-Kumitat hadem bla heda biex propju xaharejn wara l-mewt tal-Fundatur, nhar l-10 ta' Settembru 1977, kollox kien lest biex issir l-inawgurazzjoni tal-monument, mill-Arċifqof Emmeritus Mons. Mikiel Gonzi. Il-Banda għamlet marċ u wara saru xi diskorsi tal-okkażjoni. Wara li ġie nnawgurat u mbierək il-bust, sar riċeviment. Il-bust li huwa twil 12-il pulzier u wiesa' 25 pulzier inhadem mill-artist Zejtuni Manwel Zammit. Il-baži tal-irham, wiesa' 28 pulzier b' 19, inhadem mid-Ditta ta' Spiteri Sacco. (Dan il-bust kien tpoġġa fid-dahla tal-Każin fuq in-naħa tax-xellug. Meta twaqqgħa l-Każin il-baži tnehhiet u l-bust illum jinsab f'wahda mis-swali tal-Każin li nbena mill-ġdid).

Fattur interessanti iehor hu li f'4 ta' Ottubru 1977 ġie stallat *payphone* fil-Każin.

1978

F'din is-sena tkompla x-xogħol ta' tkabbir fil-Knisja Parrokkjali, li issa kien avvanzat sew. Fil-fatt fl-14 ta' Lulju 1978 inhatt il-hajt li kien jifred il-parti l-antika mill-parti l-ġdida tal-Knisja u f' Settembru ġie trasportat l-artal maġġur. Sar ukoll xogħol fuq l-irham ta' l-art.

Il-Hajja fil-Każin tal-Banda San Pawl kompliet bħas-snin l-imghoddijja, bil-banda tagħmel bosta servizzi. Fil-5 ta' Ġunju 1978 il-W.R. Mro. Patri Geroge Zammit OFM Conv. inhatar bħala Assistent Surmast Direttur tal-Banda San Pawl. Ta' min ifakkar li Patri Zammit ikkompona quddiesa għall-feta ta' Marija Addolorata, li ġiet imżanzna propju f'dik is-sena.

F'Diċembru ġiet organizzata l-*Black Bottle Whiskey Snooker Competition*, b'kompetizzjoni għall-kbar u oħra għall-żgħażaġħ taħt is-17-il sena.

1979

Meta ssemmi l-1979 ma tistax ma titkellimx fuq il-maltempata kbira li hakmet il-gzejjer Maltin nhar il-25 ta' Ottubru. San Pawl il-Baħar intlaqat bħal bosta nhawi oħra, djar fl-inhawi tal-Knisja tal-Karmnu u l-istess knisja ġarrbu hsarat kbar. Quddiem il-Knisja nfethet it-triq.